



निकेतन दर्शिका

RNI No. : HARHIN/2004/23624

वर्ष 13

अंक 02

मासिक

फरवरी 2017

विक्रमी संवत् 2073

कलियुगाब्द 5117

वार्षिक पुरस्कार वितरण एवं गणतंत्र दिवस समारोह

विद्यालय में वार्षिक पुरस्कार वितरण एवं गणतंत्र दिवस समारोह का आयोजन किया गया। कार्यक्रम का शुभारम्भ पद्मश्री डॉ० सतीश कुमार, निदेशक, एन०आई०टी०, कुरुक्षेत्र ने ध्वजारोहण के साथ किया। विद्यालय के एन०सी०सी० कैडेट्स एवं घोष के छात्रों ने मार्चपास्ट द्वारा मुख्य अतिथि को सलामी दी। विद्यार्थियों ने सांस्कृतिक कार्यक्रम में समूहगान (सारे जहाँ से अच्छा हिन्दुस्तान हमारा...) एवं सामूहिक नृत्य द्वारा उपस्थित दर्शकों का मन मोह लिया।

इस अवसर पर संगीत के विद्यार्थियों ने जहाँ समूहगान के द्वारा सभागार में देशभक्ति का वातावरण निर्मित किया वहीं, योग के विद्यार्थियों ने बड़ी ही सहजता के साथ योग

मुद्राओं का प्रस्तुतिकरण कर पहला सुख निरोगी काया का संदेश दिया। सी०बी०एस०ई० की दसवीं की परीक्षा में 10 CGPA एवं बारहवीं की परीक्षा में 90% से अधिक अंक प्राप्त करने वाले छात्रों एवं खेल प्रतियोगिताओं, शत-प्रतिशत उपस्थिति, संस्कृति ज्ञान परीक्षा, नारायण प्रतिभा खोज परीक्षा इत्यादि विधाओं में उत्कृष्ट प्रदर्शन करने वाले लगभग 400 विद्यार्थियों को मुख्य अतिथि ने अपने कर कमलों से पुरस्कृत किया।

मुख्य अतिथि ने अपने संबोधन में कहा कि आज के युवाओं को समाजहित में कार्य करने चाहिए एवं राष्ट्र के विकास में अपना बहुमूल्य योगदान देना चाहिए। हमारा राष्ट्र जिन क्षेत्रों में सम्पूर्ण रूप से विकसित नहीं है हमें

उन क्षेत्रों में कार्य करने की आवश्यकता है। उन्होंने छात्रों से श्रेष्ठ शिक्षक बनने का भी आह्वान किया साथ ही विद्यार्थियों से अनेक विषयों से संबंधित प्रश्न पूछे जिनके उत्तर विद्यार्थियों ने बड़े ही उत्साह से दिए। डॉ० सतीश कुमार ने सभागार में उपस्थित विद्यार्थियों, अभिभावकों एवं आचार्यों को गणतंत्र दिवस की शुभकामनाएँ दी।

इस कार्यक्रम में विद्यालय प्रबंध समिति के प्रबंधक, श्री राजेन्द्र सिंह कलेर ने कार्यक्रम में उपस्थित रहे सभी अतिथियों एवं अभिभावकों के प्रति आभार प्रकट किया। इस अवसर पर विद्यालय प्रबंध समिति के सदस्य डॉ० आर० ऋषि एवं अन्य सदस्यगण, पूर्व छात्र तथा अभिभावक भी उपस्थित रहे।



